

ሰንበት ዘአማኑኤል

ነዋ ተወልዶ መድኃኔ ዓለም ፍሥሐ ለኩሉ ዘየአምን።



መዝሙር: ውእንዘ ሀለዉ ህየ በጽሐ ዕለተ ወሊዶታ. ።

ንባባት: ሮሜ 8:3~18፣ 1ዮሐ 4:1~9፣ ግ.ሐ. 3:22~ፍ፣ ሉቃ 1:26~56።

ምስባክ:

1. ምስለከ ቀዳማዊ በዕለት ኃይል፣ በብርሃኖሙ ለቅዱሳን፣ ወለድኩከ እምክርስ እምቅድመ ኮኮስ ጽባሕ።
2. የሐዩ ወይህብዎ እምወርቀ ዓረብ ወዘልፈ ይጻልዩ በእንቲአሁ፣ ወኩሎ አሚረ ይድኅርዎ።

መዝሙር: አብኡ እንከለዉ መዓልቲ ምውላዳ በጽሐ በኸራ ወዳ ወለደት፣ ንስኺ ቤተልሔም ምድረ ሳይዳ ካባኺ ንጉሥ ይሁዳ ክወጽእ እዩ፣ አዋልድ ጢሮስ ሽዑ ክሰግዳ እየን፣ ክቡር ዕንቅዱ ዝኸነ መሰረታ አብአ ሰብአይ ተወልደ፣ ኩሎም ነገስታት ምድሪ ይሰግዱሉ መባኡ ኸአ ወርቂ ክርቦን ዕጣን እዩ፣ እንሆ መድኃኔ ዓለም ተወሊዱ ሓጎስ ንኹሉ ዝአምን።።

አብ ልጡርግያ ዓድና ታሕሣሥ 28 አማኑኤል ተባሂሉ ይፍለጥ አብ አርባዕተ ዓመት ልደት በዚ ዕለት ይኸውን። በዚ ዕለት ኩሉ ሰብ ንብዓለ ልደት ምቅርራብ ክኸውን ምእንቲ ኩሉ ይጻውም ፍሉይ ምቅርራብ ይግበር። ሰብ ብነፍሱን ብሥግኡን ንልደት መድኃኔ ዝኸውን ምቅርራብ ይገብር። አማኑኤል ዝብል ስም “እንሆ ድንግል ክትጠንስ ወዲውን ክትወልድ እያ ስሙ ኸአ አማኑኤል ኪብልዎ እዮም ትርጉሙ ኸአ አምላኽ ምሳና ማለት እዩ” (ማቴ 1:22~23) ካብ ዝብል መሰረት እዩ። ኢየሱስ ምስ ተወልደ አምላክ ሰጋ ለቢሱ አብ መንጎና ተረኺቡ። ብዓለ ልደት ነዚ ዝምስክር ስለ ዝኸነ ቅድሚ ልደት ዘላ ዕለት ንትሰብእቲ ክርስቶስ ስለ እትሕብር አማኑኤል ትብሃል።

ነዚ ክሕግዘና ናይ ሎሚ ወንጌል ካብ ሉቃስ አንቢብና። ልኡኽ አምላኽ ኮይኑ ገብርኤል መልአክ አብ ማርያም ተላኢኹ። ብስራት ክነግራ እዋ ንአምላኽ ክትተሓባበር። “ሰላም ንአኺ ኦ ምልእተ ጸጋ እግዚአብሔር ምሳኺ እዩ ንስኺ እንካብ አንስቲ ዝተባረኸኪ ኢኺ ” እናበለ ማርያም መን ምዃናን ምስ አምላኽ ከመይ ዝበለ ርክብ ከምዘለአን ምስ ካልኣት አንስቲ ክትርኤ እንከላ ከመይ ዝበለት ከም ዝኸነት ገሊጹ። ማርያም ወላእኳ ከማና ሰብ ትኹን ፍሉይ ዝገብራ በቲ አምላኽ አብ ዝገበሮ እዩ። ሓደ ወዱ ካብአ ስለ ዝተወልደ ፍልይቲ ክትከውን ግድን ኮይኑ። አብ ሕይወትና አምላኽ ንፍሉይ ነገር ክሓርየና እንከሎ ክነስተውዕል ይግብአና። አምላኽ ክንተሓባበር ይደሊ ብፍላይ አብ ድሕነት አሕዋትና ክንልአኹ ይደሊ እዩ። ንመልእኽቲ አምላኽ ክንቅበል ፍቓደኛታት ክንከውን ሎሚ እዋኑ እዩ።

“ማርያም አብ ቅድሚ አምላኽ ጸጋ ረኺብኪ ኢኸኸዎ አይትፍርሂ፣ እንሆ ክትጠንሲ ወዲ እውን ክትወልዲ ስሙ ኸአ ኢየሱስ ክትሰምይዩ ኢኺ” እናበለ እቲ ካብአ ዝውለድ መን ምዃኑ ገሊጹላ። አደ አምላኽ እታ ዝቐረበት አብ አምላኽ እያ ፍቕሩን ዕብየቱን ብዝያዳ ተረዲአ

ዝተቐበለት ኣደ ሎሚ ኣብ ወዳ ክተቐርበና ጣዕምን ፍቕርን ወዳ ክትሕብረና ንቕረባ። መድኃኔ ዓለም ፈጣሪ ዓለም ክንፈልጦ ክነለልዮ ሎሚ እዋኑ እዩ። ንሱ ከም ማንም ሰብ ኮይኑ መጺኡና ክንፈልቶ ክንቅበሎ ንማርያም ሓብርና ንበላ።

ኣብ ፋርስ ዝበሃል ሃገር ሓደ ለባምን ጥበበኛኛ ንጉሥ ከምዝነበር ይንገር። ንህዝቡ ኣጸቢቐ ይፈትዎም ስለ ዝነበረ ከመይ ከምዝነብሩ ጸገማቶምን ኩሉ ሕይወቶምን ክፈልጥ ይደሊ ነሩ። ሓደ መዓልቲ ናይ ሓረስታይ ክዳን ተኸዲኑ ኣብ ብብዝሒ ድኻታት ዝቐምጡሉ ገዛውቲ ከይዱ። ካብቶም ክርእዮም ዝመጸ ንሱ ንጉሥ ምዃኑ ዝፈለጠን ዝገመተን ኣይነበረን። ሓደ ካብኦም ብዘይመጠም ድኻ ዝነበረ ኣብ ሕማቕ ቦታ ይቐመጥ ነሩ። እቲ ንጉሥ ምስኡ በሊዑ ኩሉ ተሳቲፉ ንቦትኡ ተመሊሱ። ድሕሪ ገለ መዓልታ ነቲ ድኻ ክዳን ንግሥነቱ ተኸዲኑ ብዓቢ ዓጀባ መጺእዎ መን ምዃኑ ኸኣ ገሊጽሉ። እቲ ንጉሥ ገለ ህያብ ወይ ገለ ነገር ክገብረሉ ዝሓቶ መሲልዎ ነሩ። እንተ ኾነ እቲ ድኻ ሰብ “ንስኻ ግርማኻን ክብርኻን ኣዳራሽኻን ሓዲግኻ ንኣይ ክትበጽሕ ኣብዚ ናይ ድኻታት ቦታ ጸልማት ዝመልኦ መጺእኻ። ኣነ ዝበላዕክም መግቢ ድኻታት ምሳይ በሊዕኻ። ንልባይ ሓጎስ ኣምጺእኻሉ። ንኻልኦት ምናልባት ዓቢ ህያብ ሃብቲ ሂብኻዮም ትኸውን ንኣይ ግን ርእስኻ ሂብኻኒ ኢልዎ ይብሃል።

ኣብ ልደት ናይ ነጋውስ ንጉሥ ንሰማያዊ ዝፋኑ ሓዲጉ ኣብዚ ትሑትን ውርደት ዝመልኦ ዓለምና ሕይወትና ኣብ ኩሉ ድኻነትና ሽግራትና ቃንዛታትና ክሳተፍ ኣብ መንጎ ካብ ድንግል ማርያም ተወሊዱ ናይ ዝሓደሮ ነብዕል። እቲ ሕቶ ኢየሱስ ፍሉይ ህያብ ናይ ዝሃበና ኣይኮነን ንሱ ሕይወቱ ብርእሱ ሂቡና ኣሎ። ኣብዚ ወጻኢ እንርከብ ናይ “Santa Claus” ታሪኽ ንፈልጦ ኢና ሳንታ ብለይቲ መጺኡ ኣብ ትሕቲ ናይ ልደት ገረብ ህያባቱ ሂቡ ይጠፍእ ይኸወል ቆልዑት ሳንታ ዘይ ወዳእ ህያብ ዝህብ ግን ዘይፍለጥ ሂቡ ዝኸይድ እዮም ዝፈልጡ። ክርስቶስ ግን ሂያባቱ ሂቡ ዝጠፍእ ኣይኮነን። ምሳና ክነብር ኣብ መንጎና ክሓድር ይመጸና። ሰብኣዊ ጸገማትና ክካፈል ይመጸና። ብርእሱ ኣብ መንጎና ምርካቡ እቲ ዝበለጸ ህያብ እዩ። ከምቲ ኣብዚ ታሪኽ ዝተነገረ ካብ ንጉሥ ንዋታዊ ህያብ ካብ ምቕባል ምስ ንጉሥ ምዃን ዝበለጸ ህያብ እዩ።

ዘለዓለምዊ ውሉድ ኣምላኽ ዝኾነ ኢየሱስ ክርስቶስ ሰማያዊ ዝፋኑ ሓዲጉ ከማና ስጋ ለቢሱ ብዘይካ ኃጢአት ብኹሉ ንኣና መሲሉ። እዚ እዩ እቲ ኣብ መዓልቲ ልደት እነብዕሎ ምስጢር። ኣብ ቤተልሔም ኣብ ብዓቲ ዝተወልደ ዘለኣለማዊ ቃል ኣምላኽ ዝኾነ ክርስቶስ እንታይነት ምስጢሩ ኣብ መንጎና ሓዲሩ ገሉጹልና። ኣብ ዕብ 10:5 “ክርስቶስ ኣብ ዓለም ክመጽእ ኣንከሎ” “እግዚአብሔር ሰውነት ኣዳልዮሉ” ዝብል ንረክብ እዚ ኸኣ ነቲ ናይ ኢየሱስ ትሕብእቲ ከመልክት ኢሉ እዩ።

ኢየሱስ ኣብ ዓለም ዝመጸ ፍቓድ ኣብኡ ክፍጽም እዩ (ዕብ 10:5)። ኣብ ቤተ መቐደስ ኣይሁድ ኣብቲ ዝበለጸ ቦታ መስዋዕቲ መሪጹ እዚ ኸኣ ንድላይ ኣምላኽ ምቕባሉ ከርእየና ኢሉ እዩ። ንድላይ ኣምላኽ ኣብ ዕለታዊ ሕይወትና ክንፍጽም ኢልና እንገብሮ ንእነዕርጎ ብመስዋዕቲ ክንትክኦ ይክኣል እዩ።

ሎሚ ዓቢ ጋሻ ኣብ መንጎና ክሓድር ይመጽኣና ኣሎ ፍሉይ ምቕርራብ ክንገብር ይግብኣና፡

- **ነፍስና ኣንጺሕና ክንቅበሎ።** ዝኾነ ንኢየሱስ ዘይበቅዕ ሕይወት እንተ ኣሎና ክንሳሕ ክንጸር። ኣምላኽ ኣብ ዝነጽሐ ልብና ክሓድር እዩ ዝደሊ ዘሎ። ኣብ ሕይወትና ኣቲና ክንክእል ይግብኣና። ሎሚ ብሃንደበት ብዘይተፈልጠ ዘይኮነ ብቤተ ክርስትያኑ ገሩ ኩሉ ይሕብረና ኣሎ። መላእኽቱ ሰዲዱ መድኃኒ ተወሊድልኩም ኣሎ ብጽሕዎ

ምስ ህያባትኩም ይብለና ኣሎ። ልብና ኣንጺሕና ኣብ ገዛና ኣብ ሓዳርና ኣብ ሕይወትና ነእትዎ።

- **ንዓቢ ጋሻ ዝግባእ ምቅርራብ ንግብር።** ክቡር ጓሻ መጠን ዕብየቱ ነኹብሮ ንሱ ይሕጎሰሉ እዩ ዝበልናዮ ንቕርብ ብፍላይ ብዓል ጽቡቕና እንተ ኹነ ሞላ ናይ እቲ ዝገበረልና ክንመልስ ዝክአለና ንገብር። ሎሚ መድኃኔ ዓለም ክርስቶስ ኣብ መንጎና ሓዲሩ ደቂ ሰማይ ክገብረና ኣፍደገ ድሕነት ክኸፍት ይመጽእ ኣሎ ንሰናዶ። ናይ ሓጎስ ሽምግ ኣብ ሕልናና ኣብሪህና ንቀበሎ። ግዙፋዊ ምቅርራብ ጥራሕ ዘይኮነ ልብናንን ሕይወትና ብምልኡ ሓደ መንፈስ ሒዙ ንቀበሎ።
- **እንቋዕ ድሓን መጻእካ ኣብ ዓለምና ንበሎ።** ጓሶት መጀመርያ ልደት ክርስቶስ ዝተነግሩ እዮም። ክበጽሕዎ ተሓቢሮም። ህያባቶም ሒዞም ተቐቢሎም። እንቋዕ ድሓን መጻእካ ኣብዛ ጭንቀት ውርደት ዝመልኦ ዓለምና፣ ናትካ ምምጻእ ንኹሉ ዝቕይር ስለ ዝኹነ ልደትካ ብስራት ሓጎስ ሰላም እዩ እዮም ሎሚ ኣብ ልብይ ምጻእ ንበሎ። ከመጽአና ከእ እዩ ንቀበሎ።
- **ምስጢር ልደት ፈሊጥካ ምኻኣል።** ልደት ኣምላኽ ትሰብእቲ ዝለበሰሉ ፍጡር ባህሪ ኣምላኽ ዝለበሰሉ ዓቢ ምስጢር እምነትና እዩ። ኣማልኽቲ ኢኹም ደቂ እቲ ልዑል ኢኹም ዝብል ጸሎት ኣብ ትሰብእቲ ክርስቶስ ዝተመስረተ እዩ። ዓለትና መንነትና ደቂ ኣምላኽ ኮይኑ። ናይ ኣምላኽ ዘይምዃን ናትና ኣይኮነን። ልደት ኣብቲ ኣምላኽ ዝገበረልና ሰናይ ክንምለስ ዝዕድመና እዩ።

ኣብዚ መጨረሻታ መዓልቲ ንምጽኣት ክርስቶስ እንዝከረሉ እዋን ንኹሉ ንኣምላኽ ዝበቅዕ ገርና ብዓልና ክነብዕል ንሕተት ኣሎና። ኣብ መዓልቲ ሓጎስ ኣብ መዓልቲ ብርሃን ክንኣቱ ሎሚ ፍሉይ ነገራት ሕይወትና ርኢና ክንክእል እዋን ኣምላኽ ናትና ክኸውን ንሕና ኸኣ ናቱ ኮና ክንርከብ ፍቓደኛታት ንኹን።

ታቦት ኣምላኽ ዝኹነ ልብና ብኹሉ ነጺሑ ክህሉ ነታ ኣብ ማህጻና ዝጸረቶ ማርያም ንሕና እውን ኣብ ሕይወትና ጸርና ምስኡ ክንውሃሃድ ሎሚ ሓግዝና ንበላ። ከምቲ ንስኺ ዕብየቱን ምስጢሩን ርኢኺ ዝተቐበልክዮ ዝሰማዕክዮ ንሕና እውን ሕይወትና ክንቅይር ክንሰምዖ ሕይወትና ታቦቱ ክንገብሮ ነቲ ካብኡ ዝፈልየና ኣሊና ንወድኺ ክንበጽሖ ሓግዝና ንበላ።

በዚ ብሩኽ ልደት ንኹልኹም ኩሉ ጸጋታቱ ክዕድለኩም እና ተመነኹ ንኣካትኩምን ንኹሎም ፈተውትኹምን ርሑስ ልደተ ክርስቶስ እብል። ኣብ ሃገርናን ዓለምናን ሰላም ነጊሱ ኩሉ ዝሕጎሰሉ ዘመን የውርደልና።

ኣባ ንጉሠ ፍሥሓ